

TALBA LIL OMMI MEJTA

Ta' ERIN SERRACINO-INGLOTT

Kont f'qalbi bħal kewkba li tiddi
u ddawwal it-triq li quddiemi
mifruxa fid-dlam ta' tfuliti
ridt naqbad bi htieġa fil-hajja.

Kont int li minn idi żammejtni
u wrejtni l-mogħdija, u għallimtni
kif naħrab ir-rokon imwiegħra.

Bħall-ħares it-tajjeb ta' ruħi
rawwimtni fid-din tan-nisrani,
mexxejtni 'l quddiem f'atar ġensi.

Fil-fawra tal-ħrara bla dehen
taċ-ċokon liġġimtni u rażżantni;
fehimtni kif naghżel bil-għaqal
bejn ħajja ta' frugħa bla fejda
li xxahxaħ u traqqad sa tmewwet,
u ħajja ta' ħidma bla serħa
li tixgħel u tqajjem sa tkabbar...

Fil-milja ta' żmienek imgħabbar
bid-dwejjaq ta' ġisem immarrad,
bqajt dejjem twissini, twiddibni,
tgħallimni, tqawwili lil qalbi,
tagħtini t-tilqima ta' għerfek
sa l-aħħar taqtira ta' demmek.

U l-kelma fuq fommok lissintha
jew helwa bil-għaxxa titfarraġ
b'egħmili minn ħbiebek imfaħħar
bir-reqqa fuq kliemk imsejjes;
jew kiebja mikduda tingħafas
tingħasar bil-ħarsa miksura
xhin nonqos u nahti quddiemek
bi dnubi wild moħħ iż-żgħużija.

U twajba tistabar bit-tama
li nindem u nixgħof fis-siegħa...
U mghagħla t-taħbita ta' qalbek

tiddilek fil-lehha ta' dwalek
 għal darba darbtejn f'mistoqsija:
 Ghax naqset minn ibnek il-hlewwa
 li d-drawwa riditha ba dnewwa?
 Ghax naqset il-qawwa tas-sewwa
 li xtaqtha tissawwar minn gewwa?

...U tohla fil-baħar tal-hewwa
 xhin tara t-taqriq ta' l-eghdewwa
 fuq ibnek saflaħħar jissewwa!

*

*

*

Iss'inti, bħal niesi ta' qablek,
 midfuna fis-sikta u fil-kesħa
 ta' qabar l-indewwa; fis-sliema
 ta' twajba li raqqet fil-hajja,
 li għamlet id-dmir bla ma naqset.

Iss'inti mal-kotra fil-hena
 tisseqqer fil-gholi; marbuta
 ma' qalbi wisq iżjed minn qabel
 bir-rabta li nhoss u le nara,
 tar-ruħ le tal-gisem.... Nitolbok,
 għażiża, qaddisa: fuq dinja
 ta' nisel imrobbi f'taġħlimek,
 bit-tjieba li dejjem żejnitek
 fil-hajja ta' magħna, nitolbok:
 bħal xita ta' ward roxxha fuqna
 mill-gholi tas-sema fejn qieghda
 il-barka hanina li fommok
 lissnilna fil-waqt li nfridt minna!

Berikna bil-qawwa ta' qalbek,
 bis-setgħa tas-Sema li ħabbek,
 u ħuf fuq uliedek u wliedna,
 berikna bħal omm l-iżjed twajba...

Minn fommna, minn qalbna, minn ruhna,
bħal qabel, hekk issa, għal dejjem,
dit-talba, jekk iżjed bil-ħrara,
nagħmlulek b'dirgħajna miftuħa...

Berikna, għažiza, qaddisa:
Mis-Sema fejn qiegħda jismagħha
l-Mulej dik il-barka u fuq nislek
iroxxha bħal manna mixtieqa...

Fid-dmugh ta' dal-Wied it-talb tagħna,
inwiegħdu bil-qawwa ta' qalbna
għalik ma jonqosx qatt u qatt!